

शिवसप्ततिनामस्तोत्रम्

Exported from ambuda.org on 2025-12-23 05:04:11 UTC

1

देवानां श्रेष्ठ ईशानो भुवनस्याजरो वसुः । स्वधावान्सुहवो बभ्रुर्द्विर्बर्हा अरुषः कविः ॥ १ ॥

2

जलाषभेषजो भूरिभूरेर्दाता भिषक्तमः । स्थिरधन्वा क्षयद्वीरो रुद्रो गाथपतिः स्विषुः ॥ २ ॥

3

वेधाः सुधन्वा क्षिप्रेषुर्मरुत्वानसुरस्तवाः । त्वेषस्तिग्मायुधस्तव्यान्वज्रबाहुस्तवस्तमः ॥ ३ ॥

4

उपहत्नुः कल्मलीकी सुषुम्नो गर्तसद्युवा । दिवो वराहो वृषभो वंकुः स्विक्वानृदूदरः ॥ ४ ॥

5

स्वपिवातश्चेकितानः सुशिप्रः स्वयशाः श्रुतः । श्वित्सनृष्वः स्ववानेव यावभिः पशुपाः शुचिः ॥ ५ ॥

6

सहमानो मेधपतिः प्रचेताः सत्पतिर्बृहन् । पुरुरूपः कपर्द्युग्रः सुगन्धिः पुष्टिवर्धनः ॥ ६ ॥

7

शुक्रोऽषाहळो यज्ञसाधस्त्र्यम्बको मरुतां पिता । मीढ्वान्मीळहुष्टमो देवो भुवनस्य पिता शिवः ॥ ७ ॥

8

इतीयं सप्ततिर्नाम्नां रुद्रस्य निगमोद्धृता । सर्वपापप्रशमनी सर्वाभीष्टप्रदायिनी ॥ ८ ॥